

Sazlar

Category: Goşgular, Kitapcy
написано kitapcy | 24 января, 2025
Sazlar SAZLAR



Sazlar satylmaýar, peşgeş berilýär.
Ol hem Adam ýaly turýar,
gerinýär,
geýinýär,
daranýar,
toýda görünýär.
Sazlar satylmaýar,
Mesge ýag ýaly
Kagyza dolanyp berilmeýär ol.
Hemmäniň aňynda ýaşap ýörendir,
Ýöne, özi welin, görünmeýär oň.
Sazlar satylmaýar.
Sebäbi, onda
halkymyň geçmişi,
wyždany ýatyr.
Sütün-sütün ärleň ynsaby ýatyr,
Mermer gelinleriň nikaby ýatyr,
Ussatlaň nusgasy hasaby ýatyr.
Sazlar satylmaýar gul-gyrnak ýaly,
Aý bolup lowurdar, dür dyrnak ýaly.
Onda çuwal gyzlaň edebi bardyr,
Onda bedewleriň gadamy bardyr,
Läheňleriň epeý ädimi bardyr.
Sazlar çekilmeýär tokga gant ýaly,
Sazlar ekilmeýär agaçlar ýaly,
Sazlar ölçelmeýär matalar ýaly,
Olar çözülmelik matallar ýaly,
Syrly bolup galýar syrly dünýäde.
Ynsanlaryň beýnisine münýä-de
aýlanýar, älemi jahankeşde deý,
Duýgulary örklän zyba keşde deý.
Sazlar satylmaýar harytlar ýaly
Täjirleriň ellerinde oýnaýan.

Sazlar atylmaýar nyşana ýaly,
Sazlar atylýarlar wulkanlar ýaly.
Röwşen TAGAN. Goşgular